

**UOLI VOLOXU TAMEISOU ANE
PAULO MUKAUKAVU MULAI
NOXI'A
TA TESALONIKA
Vaikala lamana**

Ta mitema no tuala tila ne Tesalonika ne, no mine Paulo ilou Timoti mikaukavu mulai noxi'a tei sou lailivuxu Kalisito ne, la ane'i xavatalai'a uai laixe uasi. Xo leviani mi'oxo lexe voxo sou Kalisito ulivu une'e ne, anu muxali. La sou Paulo ilou Timoti mikaukavunu uoli voloxu ta tameisou 'o la, sou imomosou xavatalai'a la.

Paulo mulamanalixa'a lexe voxo ne uxali uao. Anu muvikala lexe tei sou Kalisito ulivu une'e, la 'ilixo sou lolomu lailaixe ne usu'a, xe 'ili'ilixo masumasua ne utila manina. Mo ta mitema ixolu no laaxu itema vile ualasou lexe “'ilixo nuni'u manina” sou uulaxune'i. Mo itema ne uvikala masumasua noxou Kalisito.

Paulo muvikalane'i lexe itulu pekia'a no anu muxamuxaxu tane'i noxi'a mo itavulenu tu'utu'umaxu. Anu muvikalane'i lexe ixaxai xavine'i mo isaxila'a ngatongato'o laixe loxo anu Paulo ilo'a tavaitamiou i'oxo'oxonu.

A'alo muai no nano aloxo 'o

Vaikala lamana 1

Pateteli noxou Paulo 2

Tali'i sou su'uli no anu lakilaka 3

¹ Eni Paulo, nEXI noxi'a Sailasi ilou Timoti tekaukavu vaikala ane 'o mulai noxinge ngingi ta mitemau Lataua ne Tesalonika e ngingi ngongi'a Lataua Maminge mo Tila Iesu Kalisito ngepita vilesisi.

² ♫Nexi talinga lexe alauna mo opo se'isisi noxou Lataua Maminge ilou Tila Iesu Kalisito umomomo sou uxolu noxingue.

Vaikala Laixe Musuku Ilou Linga Noxi'a Paulo Ena Mulai Noxou Lataua

³ Ta vivixe, utotomu ne nexi talavusou talemolu laixe musukusi singe ulai noxou Lataua mo anu laixe sou nexi ta'oxonu aloxo ne. Xo muxamuxaxu tangengi ne, anu muxali pekia'u maninasou mo 'ilixo sou ngingi vilevilesi tanengingenge ngatongato'o ne, anu muxali laixe. ⁴ ♫Anu aloxo ne, la sou ane nexi ta'itinu ualasinge no taiine'i ta mitema sou lalolalotu noxou Lataua. Xo ngingi ngetulu pekia'inge mo ngemuxamuxaxu tangengi noxou Lataua, la no anu tu'utu'umaxu tavu'alo xe tovotovo iouiou muxali noxingue ne, ngingi ngetavulenusi.

⁵ La mimii latala ane muxali noxingue ne, anu sosovo sou lexe Lataua uiiloinge no anu xavutala noxou ane mulapu. Xo tu'utu'umaxu ilou tovotovo ane ngingi ngetatavule ne, anu mu'oxongengi sou ngingi ngaxolu no nano no anu saxisaxila'u noxou Lataua. ⁶ ♫Lataua anu mulapu, la sou Anu molu ukolinu tu'utu'umaxu noxi'a ane'i ane milosinge, ⁷ ♫mo Anu umasaxa lexe uxexeenu tu'utu'umaxu ane ngingi ngetavule ne, la ulosinge nenge'a ma'ilá. Anu u'oxonu mii ane ne uxali no voxo ane Tila Iesu ilo'a ta angelo noxou xavine'i i'umesou opo loxotolo, ia ilu'e ixali lamana no anu navu lamixu. ⁸ ♫No voxo ane ne, la sou ane'i ane

♫ 1:2: Rom 1:7 ♫ 1:4: 2Ko 7:4; 1Te 2:19 ♫ 1:6: Rom 12:19

♫ 1:7: 1Te 3:13 ♫ 1:8: Ais 66:15

ilavusou Lataua mo ilomuxu a'alo laixe noxou Tila noxingue Iesu uasi ne, Anu ulosi'a navunavu. ⁹ ✖Ta mitema ane ne, Lataua ulosi'a navunavu sou 'ili'ilixo noxi'a mo usu'ane'i avilesi ilai ixolu va'axu manina noxou Tila mo imaisou xavi laixe noxou la uasi. ¹⁰ ✖No mine Tila Iesu ulivu une'e, la ta mitema noxou Lataua i'itinu ualasou mo ta mitema ane'i ane mimuxaxu tane'i noxou i'osasou misevile. Mo ngingi kalumo nga'oxonu aloxo ne, xo ngingi ngemuxaxu tangengi no anu a'alo laixe noxou Iesu e nexi tea'aloxu noxingue.

¹¹ ✖Xe nexi texavutalanu mii ane ne mo 'ava noxou Lataua noxingue la sou utotomu ne nexi talinga lexe Lataua noxingue usu'ulingengi sou ngingi namulinu 'ili'ilixo ane umomomo no iou. Mo nexi talinga lexe no anu xavi noxou ne, la Anu usu'ulingengi no anu vote'i mulapu mo nga'oxonu 'ili'ilixo laixe mo xaixai tavu'alo e ngingi ngemuxaxu tangengi noxou Iesu sou lexe nga'oxonu. ¹² La sou no mine ngingi nga'oxonu aloxo ne, la nexi talinga sou lexe ngingisi ane nga'itinu ualasou Tila noxingue Iesu xe Anu u'itinu ualasinge kalumo no anu alauna noxou Lataua noxingue xe Tila Iesu Kalisito.

2

Sosovo Se'i Uxali Tei, Ka sou Kalisito Une'e

¹ Ioxe, ta vivixe, nexi talingainge aloxo 'o. No anu lailivuxu Tilasinge Iesu Kalisito ane une'e la utokinenge no anu sou nenge nenge'a Iesu taxolu tapita, la nexi talinga lexe ngalomusou vaikala ane 'o laixe. ² Nexi texavutala lexe ta mitema se'i

✖ **1:9:** Ais 2:10 ✖ **1:10:** Kol 3:4 ✖ **1:11:** Kol 1:9; 1Te 1:2-3

mivikalangengi lexe voxo noxou Tila a muxali mukalu ne. Male, vile noxi'a mukalavoingengi no anu vaikala e ulee vile sou kalavoi mulosou. Xe vile noxi'a mua'alomengixu mo vile noxi'a mukalavoingengi lexe nexi tekaukavu aloxo ne. Ia ngingi ngelomusi'a mivikala aloxo ne, la mamu sou ngakuluke mo nga'olo'olo. ³ \diamond Mo mamu sou ngalomuxu itema vile va'axu ukalavoingengi no anu vote'i iouiou mo vaivaikala noxou vitanisi. Xo voxo noxou Tila uxali uao, la ta mitema tavu'alo ixiu tumali'au Lataua xe itema e umasaxa umulinu lapuloto noxou Lataua uasi uxali upala'a tei. Ia ili'i, la itema ane ne, Lataua ukalusou no tualasi'a ta mitema misoisoli. ⁴ \diamond Anu uxiu tumalou Lataua mo uxiu tumaloui'a ta mimii ane ta mitema ilavusou ilotu noxi'a. Ia anu molu u'itinu ualasou sou uxali tila noxi'a mo uxolu teitexi no tan i tila noxou Lataua sou uvikala lamana lexe, "Enisi eni Lataua."

⁵ Nenge nenge'a texoxolu, la ngaxavu-talanu mimii ane evikalangengixu 'ole uasi? ⁶ Mo ngingi ngelauvusou ma'ia ane mutualuxu vote'isou itema ne, la sou anu uxali upala'a lamana vaimomo uasi, ia anu uxali upala'a lamana no voxo ane Lataua ulemolu lexe anu uxali. ⁷ Xo anu ane mutualuxu vote'isou mo utetelisou ne, ulai utalo no anu voxo ane sou anu u'italonu ulai. Ia vaimomo 'o, la uxaxai xaviinu, la Lataua uno'u mo sou ulailixu va'axu. ⁸ \diamond La no voxo ane itema e umasaxa umulinu lapuloto noxou Lataua uasi ne uxali upala'a lamana, xe Tila Iesu uvau usoli no anu anaxu tauuxu ilou lamanaxu no mine anu ulivu une'e. ⁹ \diamond Ia itema ane umasaxa

\diamond **2:3:** 1Ti 4:1; 1Ioa 2:18; 4:3 \diamond **2:4:** Ese 28:2; Tan 11:36 \diamond **2:8:** Ais 11:4; Pal 19:15 \diamond **2:9:** Pal 13:11-13

umulinu lapuloto noxou Lataua uasi ne, uxali la u'oxonu xaixai noxou Satani. Anu u'oxonu xaixai sou kalakalavoi ane ta mitema imaisou la tane'i liliou xe u'oxonu sosovo iouiou kalumo. **10** Mo anu u'oxonu 'ili'ilixo masumasua iouiou sou ukalavoine'i ane'i ane imuamua'i no vote'i ane ne sou ilai iulua. Xo Lataua mulosi'a vaikala manina sou lexe upamauline'i no anu, ia ane'i mixiu tumali'au mo imasaxau sou ino'u uasi. **11** Tava'u aloxo ne, la sou Lataua musovanu xavi sou xovulaulau mulai noxi'a, mo sou ane'i imuxaxu tane'i no anu mimii sou kalakalavoi. **12** Tava'u sou ta mitema tavu'alo ane imuxaxu tane'i no anu vaikala manina uasi, ia i'osasou 'ili'ilixo masumasua sou i'oxonu ne, Lataua utulusi'a no anu vaivaikala.

Ngatulu Pekia'inge

13 [◊]Ia, ta vivixe e Tila ulavusou umasaxainge misevile. Utotomu ne, nexi talavusou talemolu laixe musuku ulai noxou Latauasinge. Xo tatei no mine Lataua ukoinu mimii uao, la Anu mu-sosovosinge sou lexe upamaulingengi. Uleenu Tavuana uxaxai noxinge mo u'oxongengi ngaxali ta mitema noxou Latauasi xe ngamuxaxu tangengi no anu vaikala manina noxou. **14** La Anu mu'avalinge no anu a'alo laixe noxou Tila Iesu Kalisito noxinge e nexi tea'loxu sou lexe ngingi ngano'u mimii lailaixe ane Anu ulosinge. **15** La sou ta vivixe, ngatulu pekia'inge mo ngatetelisou vaivaikala e nexi telosiengixu xe tekaukavu mo telelemolu no ananexe la tesova mulai noxinge.

[◊] **2:13:** Ep 1:4; 2Te 1:3

16 Tila noxinge Iesu Kalisito anusi ilou Lataua Maminge mimasaxainge, la sou mi'oxonu alau-nasinge mo utotomu ne mipeletotosinge sou tatu-ulu pekia'inge mo mi'xonenge tamolo tanenge sou taloopala Iesu ulivu une'e. **17** La nexi talinga lexe ane'i ilou iavutilixu opongengi mo i'oxongengi pakia'inge sou ngamulinu 'ili'ilixo lailaixe ukalusi mo ngavikala laixesi.

3

Ngalanga Noxou Lataua sou Usu'ulinxexi

1 Ioxe, ta vivixe. Vaikala kaluxusou aloxo 'o. Nexi tatali'isinge lexe ngingi ngalinga noxou Lataua sou usu'ulinxexi, mo sou nexi taa'aloxy vaikala noxou Tila la ulai upalea noxi'a ta mitema no tuatuala ukalusi mo itoxonusi loxo mulai noxinge la ngingi ngetoxonu. **2** Mo ngalinga noxou Latauasi lexe Anu uxexenexi no avo'a ta mitema ta masua ilou 'ilixoi'a masua, xo ngingi ngelavusou lexe ta mitema tavu'alo ne imuxaxu tane'i noxou Kalisito uasi. **3** Ia Tila ne, Anu itema sou uvikala lexe u'oxonu mii vile, la Anu u'oxonusi. La sou Anu u'oxongengi pakia'inge mo uvimelusinge noxou itema masua. **4** [¶]Nexi noxi'a Tila telavu manina lexe ngingi a nga'oxo'oxonu mo ngamulimulinu 'ili'ilixo ane nexi tevikalangengixu lexe ngingi nga'oxonusi utotomu. **5** Xe nexi talinga lexe Tila uulaxungengi, mo sou ngingi ngamulinu manina 'ilixo noxou Lataua sou umasaxai'a ta mitema mo 'ilixo noxou Kalisito sou mutulu pekia'u no anu tu'utu'umaxu.

[¶] **3:4:** 2Ko 7:16; Xal 5:10

Vaikala Peletotosi'a Ane'i Ane Ixaxai Uasi

⁶ ☩Ioxe, ta vivixe. Nexi tavikalangengi pekia'u no anu ualasou Tila Iesu Kalisito uvikalangengi lexe ngingi ngaxolu va'axu noxi'a ta vivinge latala e ixolu vitanisi mo ixaxai uasi xe imulinu vaivaikala e nexi telosiengixu ne uasi. ⁷ ☩Xo ngingi menge ngelavusou lexe ngingi ngamulinu 'ili'ilixomexi a loxovaa? Nenge nenge'a texoxolu, la nexi taxolu vitanisi uasi, ⁸ ☩mo nexi tano'u la'ilalixa'a ta mitema vitanisi uasi. Ia nexi texaxai xavinexi no aso xe no 'olovoxyo, mo sou nexi talosinge tu'utu'umaxu no anu xoluxolungenge uasi. ⁹ ☩Nexi umomomo sou tavika-langengi lexe ngalosixe mii loxo la'ilali, ia nexi ta'oxo aloxo ne uasi. Xo nexi temasaxa lexe tamaxa'u 'ili'ilixo ane laixe ulai noxinge sou ngamuli 'ilixonexi. ¹⁰ Xo nenge nenge'a texoxolu, la nexi telosinge lapuloto vile aloxo 'o, "Ei ane uxaxai uasi, la umomomo sou uno'u la'ilali vitanisi uasi."

¹¹ ☩Ia nexi telomusil'a xo mose'i no taiingengi ne lexe ixolu vitanisi mo ixaxai uasi ia i'au'ausou ivivikalasou xaixai noxi'a ta mitemasi. ¹² ☩Nexi noxi'a Tila Iesu Kalisito tavikalane'i ta mitema ane ne pekia'u lexe ane'i ixolu laixe mo i'oxonu xaixai sou usu'uline'i no anu la'ilalixa'a. ¹³ ☩Ia ta vivixe. Ngingi ne, mamu sou ngatotosa sou ngamulinu 'ili'ilixo ane laixe.

¹⁴ Ia lexe itema vile noxinge ne umulinu vaivaikala e nexi tekau-kavu xe telosiengixu uasi, la ngingi ngasaxila'inge noxou itema ne mo ngaxolu va'axu noxou. La sou anu umaela no

✩ 3:6: Rom 16:17 ✩ 3:7: Pil 3:17 ✩ 3:8: 1Te 2:9 ✩ 3:9:
1Ko 9:4; 1Te 1:6 ✩ 3:11: 1Ti 5:13 ✩ 3:12: 1Te 4:11 ✩ 3:13:
Xal 6:9

anu 'ili'ilixo anu mu'oxonu ne. ¹⁵ ◊Ia ngingi ngamaisou itema ane ne loxo anu uluamenge ne uasi, ia ngapeletotosou pekia'u sou ngapaipounu xavatalau loxo anu vivinge manina noxou Iesu.

Vaikala Kaluxusou

¹⁶ Ioxe, nexi talinga lexe Tila anu itema sou tava'u opo se'isisi molu u'oxongengi ngaxolu no anu opo se'isisi no voxovoxo utotomu e no voxo laixe xe no voxo ane tu'utu'umaxu uxalisinge kalumo. Tila umomomo sou uxolu noxinge ngingi latala ne ukalusi.

¹⁷ Eni Paulo, ia eni ekaukavunu vaivaikala no avolo sou esova aso laixe mulai noxinge ne. Ia no mine eni akaukavunu vaivaikala noxilo sou asova ulai noxi'a ta mitema, la eni alavusou akaukavunu no anu avolosi, mo sou ane'i ilavusou lexe sosovo noxilo ane.

¹⁸ Eni alinga lexe alauna noxou Tila noxinge Iesu Kalisito umomomo sou uxolu noxinge ngingi latala ukalusi.

Vaikala Noxou Lataua
The New Testament plus Genesis and Jonah in the Ata
language of West New Britain, Papua New Guinea
Buk Stat, Jona, na Nupela Testamen long tokples
Pele-Ata long Niugini

Copyright © 2009 The Bible Society of Papua New Guinea

Language: Pele-Ata

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2013-01-05

PDF generated using Haiola and XeLaTeX on 11 Nov 2022 from source files
dated 9 Oct 2020

4bfa18b4-9930-59a7-95c7-466b1629bee3